

KONT JIEN STESS!

Novella ta' PAWLU CACHIA

L-aħħar nitfa dawl tal-jum kienet qed tintefa wara l-bini ġholi. Id-dlam kien riesaq ġmielu. In-nifs ta' dak il-jum kien qed jinstema' f'hurhara twiia. It-toroq baħħ. Anqas hoss ta' karrozza ma kien jin-stema'. Kulimkien waħx.

Wara xi kwarta . . . għoxrin minuta, id-dawl kien għab għal kollox. Id-dlam kien rikeb is-sema msahħab u kien mghannaq f'saltna waħda mal-hemda. Fit-toroq kollox kien ibeżża'. Il-lampa nzertat maqtuġha wkoll u l-ftit dawl tat-triq kien dak li wasal mit-toroq l-oħra li ma kienx biżżejjed biex jegħleb dik il-kruha kollha.

Dik il-lejla, jien kont għadni fuq saqajja. Il-għeja tal-jum, dak in-nhar ma għamlitx bija. Kont għadni qed inhossni qisni mhux jien. Id-dawl f'kamarti kien għadu mixgħul. In-nghas kien għadu ma għe-libnix u jien bqajt naqra u nqalleb fil-ktieb li kelli f'idejja.

Kif kont mitluf fil-qari, lehen minn barra t-triq hasadni; qatagħni minn ġewwa. Ġismi qajjimhuli xewk xewk. Il-lehen kien beżgħan. Xi hadd donnu kien qed jitlob l-għajjnuna. Jien ġejt bejn haltejn x'se naqbad nagħmel. Dell ta' biża' waqa' fuqi. Imma għamilt il-hila miegħi nnifsi, qomt minn bil-qieghda, harist minn wara l-ħġieġ . . . għarrixt fid-dlam. Għall-ewwel ma rajt xejn. Izda tefgħa ta' ġebba 'l bogħod mill-bieb tad-dar tagħna rajt raġel maħfun minn ċorma rġiel. Ma stajtx nara jekk kienx żaġħżuġ jew inkella mdahħal fiż-żmien; għax bil-kemm kont rajt x'qed jiġri. L-imsejken raġel kien donnu waqa' f'idejn l-għedewwa tiegħu. Ma riedu jhalluħ b'xejn. X'għamlilhom? U biex ha jhalluħ issa? U dawk x'nies kienu? Kont qed nara sewwa jew kont qed noħlom imqajjem? Fid-dlam ma stajtx nara sewwa. Imma b'xorti tajba lehhet berqa u oħra u oħra, u stajt naqbad tarf sewwa ta' dik il-kobba mħabbla. Kienu nies imghammdin minn fuq s'isfel fl-ixkejjer. Jien tbikkimt. Riġlejja bdew jirtogħdu. Ma għaraftx x'naqbad nagħmel. Tgħid ngħajjat biex forsi nħarrab lil dawk li għaliya dak il-hin deħru qtajja' ta' barra minn hawn? X'se nagħmel?

Jien bqajt inħares għal ħin twil, u sadattant dak ir-raġel baqa' jitlob il-ħniena; għalkemm kont ċert li kien mitluf minn sensih. Imma x'riedu minnu dawk l-irġiel? U wara kollox, min kienu? Thassibt. Min kienu? U għaliex kienu jidħru lebsin f'dik is-sura? Xi għakkux żgur kien hemm fin-nofs. U dak l-imsejken min kien?

Mitluf f'dawn il-ħsibijiet li kienu għoddhom haħuli rasi, smajt l-arloġġ idoqq it-tokki ta' nofs il-lejl. Saqajja kont inhosshom ma jifilħunix. Għajnejja werriċthom bil-hars. Imbagħad bdejnt indur mal-

kamra nhokk rasi u mifxul għall-aħhar. X'se naghmel? Tghid inqajjem lil tad-dar u nurihom x'kien qed jigr̃i barra? Bzajt li jidhku bija u jghiduli li qed nhewden. Imma dak li kont qed nara ma kienx thewdin . . . holm . . . sthajil. Kien is-sewwa; kienet xi haġa li qed issir tabilhaqq, għalkemm hwejjeġ bħal dawn lanqas f'mitt sena ma jigr̃u. Min-naħa l-oħra, ma ridtx inwerwirhom. Għalhekk wara li domt għomor intella' u nnizzel — għax bzajt minn xi seher — mort għat-telefon. Cempilt lill-pulizija biex tara kollox hi. Għamilt kollox f'għam-za ta' għajn, bla hoss u fid-dlam biex ma nqajjem lil hadd.

Malli kellimt lill-pulizija ma seta' jifhem xejn minn dak li għar-raftu. "Mela ejja int halli tara b'għajnejk", għedtlu fl-aħhar meta ntbaht li kien sa jehodni bid-dacquqa. "Titlifx żmien, għax hemm il-hajja ta' bniedem fin-nofs: fit-triq ta' wara l-knisja. Tigix waħdek għax qegħdin kotra ġmielha."

Sabbatt it-telefon b'rabja għax rajt li hadni bič-čajt u rġajt mort wara t-tieqa u b'għaġeb tiegħi, id-dehra ma tbiddlitx. Kulhadd donnu kien fi hmar il-lejl. Hadd ma kien jidher jitharrek, qishom statwi tal-melħ. Ir-raġel biss kien jičcaqlaq għax f'hin minnhom intelaq għal mejjet fuq spalla ta' wieħed minn dawk il-mniegħel, għax hekk irrid ngħidilhom lil dawk li kienu mkeffna fl-ixkejjer.

Xtaqt niswa ta' nitfa ġid għal dak l-imsejken raġel. X'għamilt? Habbatt mal-ħgieġ tat-tieqa, xgħelt it-'torch' li kelli fuq l-iskrivanija li nżommha għal meta xi darba jinqata' d-dawl u tfajtha għal fuqhom. Kienet twassal tajjeb. Kif ġie d-dawl f'wiččhom x'uħud dawru wiččhom għan-naħa tiegħi. Imma ma raw xejn; għax id-dawl dgħajjef kien biżżejjed biex iġhammxilhom għajnejhom.

Meta ntebhū li xi hadd kien qed iġhassilhom, taħom ferħ ta' ġenn. Donnhom raw ix-xjaten, u lebbtu b'kemm jigr̃u. Dak li kien qed iżomm lir-raġel telqu ma' l-art u l-imsejken ha sabta ma' l-art, li jien hassejtha wkoll f'ġismi, u baqa' tal-kolp. Ieħor xejjer idejħ fl-ġholi u reggħu daru lura. F'kemm wieħed iġħid 'ajma' telqu jigr̃u donnhom kienu miftehmin. Il-haqq kien laħaqhom! Tliet pulizija kienu waslu fil-hin. Mela issa, fraħt bejni u bejn ruħi, se jieħdu li haqqhom.

Il-pulizija bil-lembubi f'idejħom ma tawhomx nifs, għalkemm fil-bidu nfixlu x'se jaqbdū jagħmlu; l-għaliex, naħseb, ma stennewx dehra bħal dik. Il-pulizija baqqħu jigr̃u wara dawk l-irġiel. L-irġiel baqqħu jigr̃u b'ħafna čekčik li ħassibni x'seta' kien. Iz-żewġ tajfiet baqqħu jigr̃u bħal wieħed dell ta' l-ieħor. Izda l-irġiel ta' l-ixkejjer bdew inaqqsu. Il-pulizija baqqħu jigr̃u, laħquhom u ma naqsux li jħalluħom b'xejn, għax bdew iballtu fuqhom bla ħniena kif ġie ġie. Lanqas karba ma ħarġet minn fommħom, Lanqas għelm ta' wġiħ jew kliem heddiedi. Hawnhekk il-pulizija tħassbu bis-ših. Min jaħ

allura x'kienu dawk? Għalhekk il-pulizija hatfu tnejn minnhom u bi tregħida tawhom is-salt biex joftqu dik l-ixkora minn fuq rashom. Il-bqija ta' l-irġiel għebu għal kollox. Kif ċarrtu l-ixkora taż-żewġt irġiel, id-dehra ta' bniedem inħbiet minn quddiem għajnejhom u gozz għadam tal-mejtin waqa' ma' saqajhom. Tistgħu taħsbu x'baqa' fihom dawk il-pulizija li miblughin u mkexkxin bil-biża' harbu jiġru f'kemm ilna nġhidu.

It-'torch' baqgħet taqđini tajjeb u għalhekk meta rajt dan kollu, xejn inqas minnhom ma nblajt fija nniġsi. Dik id-dehra xejn mistennija kesshitli demmi u bqajt xi kwarta skantat. Izda fl-aħħar maħkum mill-biża' tfajt harsa hafifa fuq dak l-imsejken li kien għadu mitfugh ma' l-art, imbagħad fuq dak il-gods għadam li ġrejt lejn is-sodda, tfejt id-dawl, dhalt fil-friex, tfajt il-gverta fuq wiċċi u rqađt, noħlom u nhewden fuq dik il-biċċa li kont għadni kemm rajt.

L-għada filgħodu, kif qomt, ilbist minnufih u ġrejt 'il barra. Dak l-imsejken kien għadu fl-art imbenghel u mimli demm. Imma lanqas sinjal ta' għadam ma kien jidher. X'sar minnu? Gabru xi hadd? Kif jista' jkun? Allura dak l-imsejken, hadd ma ġietu hniena minnu?

Jien ersaqt qrib dak ir-raġel. Tbaxxejt u dawwartlu wiċċu għannaħa tiegħi biex narah sewwa. Dak il-wiċċ ma kienx ġdid għalija. Qgħadt nahseb għal ftit. Dak nafu, Daż-żgur li nafu . . . u nafu tajjeb. KONT JIENA STESS!

Meta għaraft li dak l-imsejken kien jiena stess, nisma' taħbita fuq il-bieb ta' kamarti; għorokt tnejn għajnejja għal waqt ċkejken, imbagħad smajt lehen ommi jsejjahli, "Qum, Pawl, ħa tilhaq tas-sebġha. Għidtha ġmielek illum!" qattli waqt li resqet qrib is-sodda.

"Għall-erwieħ!" tnehidt qisni qomt minn xi raqda twila wara li qlajt xebġha kif imiss.

"Xi ġralek? Hlomt xi ħolma kerha jew?!" staqsietni ommi.

"Eh, kieku taf, ma."

"Bil-ħaqq, galantom, dal-lejl hallejt id-dawl jixgħel. Tas-soltu, bqajt taqra fis-sodda u rqađt bil-ktieb f'idejk," qattli ommi bla ma tatni nifs inwieġeb. U bla ma ergajt tniffist, qomt sparat mis-sodda: għax is-sebġha nieqes kwart kienu qed idoqqu.